

MORNING GOJRI NEWS BULLETIN

24 JAN 2026

1015 HRS

مارنگ گوجری نیوز بولٹن 24 جنوری 2026

یوہ آکاشوانی جموں ہے باغ علی طاہرتیں خبر سُنو۔

LG SAMITI

لیفٹیننٹ گورنر منوج سنہا نے کل شہریاں نانہہ کہیو ہے جے وے رحم دلی آپسی تعاون تے پُر امن طریقہ سنگ ربن سہن ور مینی سماج تیار کریں اُن غو کہنو تھو جے اک متوازن تے مضبوط سماج تے لچکدار قوم غی تعمیر مانہہ رو حانی بیداری غو بڑو اہم کردار ہے۔ وے وارانسی غی اک رضاکارانہ تنظیم شری بابا کاشی وشواناتھ سیوا سمتی غا 25 سالہ جشن منایا جان غا سلسلہ مانہہ منعقدہ اک تقریب مانہہ بول ریپا تھوا واضع رہ جے یاہ سمتی گزشتہ 25 براں تیں لگاتار شری امرناتھ یاترا غا عقیدت منداں غی سیوا کررئی ہے ایل جی موصوف نے اس موقع ور بولتاں واں سمتی غی طرفوں سخت حالات غے باوجود یاتریاں غی ہے لوٹ خدمت کیا جان غی تعریف کرتا واں اس نانہہ روحانی نظم و ضبط غی اک مثال قرار دتو۔

TERRORIST KILLED

دہشت گردی مخالف کاروائیاں مانہہ ملی اک نمایاں کامیابی مانہہ سلامتی دستاں نے کل جیش محمد تنظیم غا اک پاکستانی دہشت گرد نانہہ ضلع گٹھوعہ غا بلاور علاقہ مانہہ ہوا اک ٹاکرہ مانہہ ماردتو ہے جموں رینج غا پولیس غا انسپکٹر جنرل بہیم سین ٹوٹی نے اس بارے جانکاری دیتا واں دسیو ہے جے یوہ دہشت گرد سلامتی دستاں غی اک سانجی کاروائی غے دوران ہلاک کردتو گیو۔

REPUBLIC DAY PREPARATIONS

واں یوم جمہوریہ منایا جان غا سلسلہ مانہہ تیاریں زوراں ور ہین یوم جمہوریہ 77 غی تقریب مولانہ آزاد سٹیڈیم جموں مانہہ منعقد کی جائگی جت لیفٹیننٹ گورنر منوج سنہا اس بڑی تقریب غی صدارت کریں گا تے رسمی سلامی لیں گا وزیر اعلیٰ عمر عبداللہ تقریب مانہہ مہمان خصوصی غا طور ور شرکت کریں غا یوم جمہوریہ غی اس تقریب غے دوران سلامتی دستاں تے سکولی بچاں غی بکھ بکھ ٹکڑیں مارچ مانہہ حصو لیں غی استوں علاوہ کئی رنگا رنگ ثقافتی پروگرام وی پیش کیا جائیں گا جن مانہہ علاقہ غا سانجہ ثقافتی ورثہ غو مظاہرو کیو جائگو اس تقریب غی آخری تیاری غا طور ور اج مکمل مشق کی جائگی۔ اسے دوران یوم جمہوریہ غی تقریبات بلا رُکاوٹ تے پُر امن طور ور منعقد کرایا جان غی خاطر پورا جموں مانہہ سلامتی غا تگڑا بندوبست کیا گیا ہیں۔

PROG ANN CONSTITUTION DAY

ریجنل نیوز یونٹ آکاشوانی جموں اج دوپہر ساڈھ 12 بجے 30 منٹاں گو ایک خصوصی پروگرام نشر کرے غو۔ 77 واں یوم جمہوریہ غا سلسلہ مانہہ نشر کیا جان آلا اس خصوصی پروگرام غو عنوان مہارو آئین مہاری مضبوطی رکھیو گیو ہے اس

پروگرام مانہہ مہارا مہمان دفاعی تجزیہ نگار برگیڈیر ڈی۔ این پانڈے تے آئینی ماہر
جموں یونیورسٹی گا شعبہ قانون غا پروفیسر وجے سہگل وین گا جہیڑا آہنی ماہرانہ
رائے سنگ سامعین نانہہ نوازیں گا پروگرام غی میزبانی غا فرائض مہاری نیوز
انکر شروتی کھجوریہ انجام دیں غی۔

MBBS COUNSELLING

جموں کشمیر پیشہ وارانہ انٹرنس امتہانات بورڈ ایس، ایم، وی، ڈی، آئی، ایم، ای واسطے چنیا
گیا 50 ایم، بی، بی، ایس امیدواران غی اج جسمانی کونسلنگ کر رہیو بے اس سلسلہ مانہہ
نیشنل میڈیکل کمیشن غی طرفوں جاری کیا گیا اک حکم نامہ غے مطابق اضافی
سیٹ یوٹی گا 7 نواں میڈیکل کالج نانہہ دتی گئی تھیں کونسلنگ غو یوہ عمل اج
مکمل ہو جائیگو تے اس راہ تمام چنیا گیا 50 ایم بی بی ایس امیدواران واسطے 7 یہ
میڈیکل کالج مختص کردتا جیں غا اس سلسلہ مانہہ بوپ غی طرفوں ان تمام
امیدواران واسطے اک تفصیلی نوٹفکیشن جاری کر غے اطلاع دے دتی گئی تھی
مزید جانکاری غی خاطر امیدواران نانہہ بوپ غی سرکاری ویب سائٹ تیں پتو لان
غی صلاح دتی گئی ہے۔

PROG ANN GIRL CHILD

علاقائی خیراں آلو شعبو آکاشوانی جموں غی جانب تیں قومی بچیاں گا تہاڑا 2026 غا
سلسلہ 25 منٹاں گو ایک خصوصی گل بات گو پروگرام اج منعقد کرے غو، اس
خصوصی نشریات غو موضوع لڑکیاں نانہہ باختیار بناؤ، قوم نانہہ باختیار بناؤ
رکھیو گیو ہے تے یاہ نشریات اج یعنی 24 جنوری 2026 نانہہ تہاڑی غا 12 بجے
براہ راست سنی جاسکے۔ جس مانہہ مہارا مہمان وین گا ڈائریکٹر رنجیت سنگھ
محکمہ سماجی بہبود جموں کشمیر حکومت جہیڑا اس موضوع ور اپنا ماہرانہ رائے
رکھیں غا، جد کہ اس پروگرام غی میزبانی مہاری میزبان شروتی کھجوریہ کریں غی۔

AVALANCHE WARNING

جموں کشمیر غا اچا پہاڑی علاقان مانہہ ہوئی برف باری غے بعد متعلقہ عہدے
داران غی طرفوں 6 ضلعان مانہہ برفانی تودا کھسکن بارے خبر دار کیو ہے آئیندہ
12 تیں 24 گھنٹاں غے دوران جموں صوبہ غا ڈوڈہ، کشتواڑ، پونچھ، رام بن تے کشمیر
صوبہ غا ضلع کپواڑہ تے گاندربل واسطے عام لوکان نانہہ برفانی تودان تیں خبردار
رہن غی صلاح دتی گئی ہے۔ لوکان نانہہ کہیو گیو ہے جے وے اس عرصہ غے
دوران برفانی تودان آلا علاقان مانہہ جان تیں گریز کریں۔

RAJOURI EDU. INS CLOSED

راجوری غا ڈپٹی کمشنر نے اج موسم خراب رہن تے مزید برف باری غا اندیشہ
غی وجہ نال ضلع راجوری غا تمام تعلیمی اداران بند رکھن غی ہدایت کی ہے یوہ
فیصلو طالب علمان غا تحفظ غی خاطر کیو گیو ہے تانجے اُن نانہہ خراب موسم غی
وجہ نال کسے وی ماڑی صورتحال تیں محفوظ رکھیو جاسکے۔
